

సన్మానభంగం

కాంగో రాజకీయాల్లా సభ గందరగోళంగా వుంది. ఇరవయ్యో శతాబ్ది జీవితంలా చీకాకుగా వుంది. చేతకానివాడి చేతిలో ఆర్కెష్ట్రా వాద్యాలలా ఈలలు, కేకలు తలో అపశ్రుతిలాగ పలుకుతున్నాయి. పలకరింపులూ, చీత్కారాలూ, స్వగతాలూ, జనాంతికాలూ, ఆహాలు, ఈహీలు, ఉహాలూ, (అప్పులడిగినవాళ్ళకి) ఓహాలు, హీహీలు, విమర్శలు, పరామర్శలు, హేళనలు, హేషలు, ఘీంకారాలు, కిచకిచలు, కిలకిలలు, రంకెలు, కేరింతలు వగైరాలతో శబ్దం శతసహస్ర ముఖాలుగా ధ్వనించి ప్రతి ధ్వనించి క్రమంగా సరిహద్దుదాటి నిశబ్దం స్థాయికి చేరుకుంటోంది. టాపు లేచిపోతే తాము కూలిపోతామన్న భయంకొద్దీ పంకాలు విపరీతమైన వేగంతో తిరుగుతూ శబ్దాన్ని తొక్కేస్తున్నాయి కిందకి. నిన్న సాయంకాలం సభ తాలూకు నిర్వాహకులు, నేటి సమావేశకర్తలు నిన్నపెట్టిన అల్లరిని తలమకొని అక్కసుకొద్దీ అల్లరిలో యివాళ టాకీ తీర్చేయడమే కాక ఆప్పు కూడా యిస్తున్నారు. సభ సాయంకాలం ఐదున్నర కొట్టి ఆరున్నరకి సగమేనా కాకపోతుందా ఆన్న ఢీమాతో వచ్చి మొదలైనా కాక పోవడంతో చిన్నపుచ్చుకున్న పెద్దలు ఏడు కాగానే మండిపడడం మొదలెట్టారు. జన్మలో యెప్పుడూ ఇలా పెందరాశే తగలక్కేదు. ఇన్నాళ్ళకిక్కడ అవమానమయిందని తిడుతున్నారు. ఇండియన్ పంక్చువాలిటీ సార్ అని ఆ పెద్దల దృష్టిలో పడబోయిన సన్నకారు జనం పాత పాత విట్లతో సెటైర్ ప్రయోగిస్తున్నారు. మరికొందరు పాత సెటైర్లని

'రీప్లేడ్' చేయించుకొచ్చి సభంతా దొర్లిస్తున్నారు. పాటలూ, పద్యాలూ, కంపెయింట్లూ వగయిరా లలితకళలు కూడా వర్ధిల్లుతున్నాయి.

విసుగెత్తిన ప్రయాణీకుడు యీలవేస్తే, అది కండక్టరు ప్రజ్ఞే అనుకొని బస్సు కదిపిన డ్రైవరులూ, ప్రార్థన పద్యాలాయన మూడోమాటు మైకు ముందుకొచ్చి పద్యం మొదలెట్టి కరతాశధ్వనుల మధ్య అద్ధాంత రంగా వెనక్కెళ్ళిపోయి తూనాబొడ్డు అనుకుంటున్నాడు.

అంతానాటకంలా వుంది అన్నాడు ప్రస్తుతానికి మసిబారిన చిమ్మిలా కూర్చున్న ఒక తెలుగు దీపకళిక నిశితంగా.

హిందీ నాటకం హోలేనా అసలూ అన్నాడు సాటివెలుగు కసుక్కున నవ్వి చటుక్కున తనముందున్న గడ్డపాయన వెనక తల దాచుకుంటూ.

*

*

*

అది నాటకం హోలే. పెద్దరకం సభలకి అది పుచ్చుకుంటూ ఉంటారు. అవతలివాడు యే మంత్రో అయితే మరీను. నాటకరంగం వెనకనే ఉన్న గ్రీన్ రూమ్లో ఒక కాబోతున్న మంత్రిగాదూ, సభ నిర్వహణలో ఆ పూటకొచ్చిన వక్తలూచేరి చాలా ఖంగారుపడుతున్నారు.

ఎబ్బే లాభం లేదండి. మన వెంత పూలతో కప్పేసినా కనిపిస్తాయి. ఎబ్బెట్టుగా ఉంటుంది అన్నాడు ఒక వక్త.

అందరూ సన్మానితుడికేసి జాలిగా, భయంగా చూశారు. ఆయన పేరు సుబ్బన్నగారట. మహాభక్తుడు. వినయభూషణుడు. దారుణమైన వినయం. పొరుగునుంచి ఒక పెద్ద మనిషీయన్నిక్కడకు పంపి సన్మానం చేయించమని చీటీ రాసిచ్చాడు.

కాబోతున్న మంత్రిగారికి పబ్లిసిటీ కాంపెయిన్ కార్యక్రమంలో ఒక సన్మానసభ కూడా ఉంది. సరే యీయన వేళకొచ్చాడని ఆయన బలగం సన్మానాని కీయన్ని బుక్ చేసి పబ్లిసిటీ ఇచ్చారు. ఇంత విపరీతమైన వినప్రముడు ఈయనేనని అసలు లోకంలో వినయం నిండుకోడానిక్కారణం ఉన్నదంతా పోగై ఈయనగా కరడుకట్టుకు పోవడమేననీ వెల్లడించారు: ఈ చమత్కారమే ప్రధానంగా మంత్రిగారి అధ్యక్షోపన్యాసం, ముఖ్యపక్త ఉపన్యాస భాగంగా యేర్పాటు అయ్యాయి. తీరా సభవేళకి వినయభూషణుడు సుబ్బన్నగారికి తనంత వినయశీలుడు లేడన్న గర్వం గంటకి బోలెడు చొప్పున పెరిగిపోయింది. ఇష్టాగోష్టి జరుగుతుండగానే కణతలపైన దురద వేసినట్టయి రెండు మూడుసార్లు తడుముకున్నాడు. తరవాత రెండు చిన్న బొడిపెలు వచ్చాయి.

సెగడ్డలా? అన్నాడు కొంచెం లేటుగా వచ్చినాయన అవిచూసి. మీ ఆహంకారపు వేడిని కంట్రోలుచేసే థర్మాస్ బొడిపెలు అన్నాడొక ఆధునిక కవి. సుబ్బన్నగారు వినయంగానే నవ్వారుగానీ ఆ బొడిపెలు రెండు హఠాత్తుగా బారెడు కొమ్ములుగా పెరిగి చివర సుడి తిరిగాయి. అంతా ఖంగారుపడ్డారు.

కాబోయే మంత్రిగారు ఇలాటి సన్మానసభలో అధ్యక్షతకి సుత రామూ ఒప్పుకోలేదు.

ఈనగురించి మనకేం తెలీదు. వినయం ఉందన్న పరువు తప్ప. తీరా అది కాస్తా ఇలా తగలబడింది. ఏంజూసి మాటాడమంటావయ్యా అన్నారు కా. మంత్రిగారు సుబ్బన్న కొమ్ములకేసి చూస్తూ.

ఎవరో తలుపు తీశారు. అవతల సభామందిరంలోంచి హాహా కారాలూ ఈలలూ హోరెత్తాయి.

కొమ్ములు టింబేద్దాం లెండి అన్నాడు పెద్ద, తలుపు మూశాక.

మళ్ళీ మొలుస్తాను.

అయినా నేను ఇంక ఈయనమీద ఉపన్యసించటం కల్గ అన్నాడు ఒక వక్త.

పోనీ ఇంకెవరినైనా కేకేదామా ?

ఇంకోడిమీద నేను చస్తే మాటాడను. ఆమాటకొస్తే మాటాళ్ళేను. ఈయనమీద ఫస్ట్ లాస్ హ్యూమరస్ స్పీచ్ ప్రిపేరు చేసుకొచ్చాను అన్నాడు మరో వక్త.

దానికేముందండి, ఆ వచ్చేవాడిమీదే ప్రయోగించండి.

అంత బతిమాలడమేల ? అరుగో వారున్నారు; నేనున్నాను. ఇద్దరం చాలమా? ఇప్పటికే కాలాతీతం అయిందిటాడా, వక్తలు తక్కువైతేనే మంచిది అన్నారు శాస్త్రులవారు.

ఆయనకి సన్మానితుడు ఒకడైనా సభ యేదైనా ఫరవాలేదు. నన్నయ్య తగలేసిన పజ్జాలన్నీ యెర్రన్న నెత్తిన రుద్దేస్తున్నారన్నది ఆయన జెండా. దానిమీద ఉపన్యసిస్తూ తన శత్రువుకి దైవసమానుడైన తిక్కన్నని ఉతికేసియ్యడం ఆయన పరమార్థం. వేరుశనక్కాయ సభలో నై నాసరే ఆయన ఈ ఉపన్యాసాన్ని అన్వయించి మాటాడేసి, కాబట్టి వేరుశనగకు వాగన్లు త్వరగా సప్లయి చెయ్యాలి అని ముగించగలడు.

ఇది అందరికీ తెలుసు.

పోనీ ఈ ప్రజ్ఞను పట్టుకొని, ఈ కంకనశాస్త్రులవారికి సన్మానం చేసేస్తే? అన్నాడు నిర్వాహకుడు.

ఒక ఉత్సాహి గబుక్కున తలుపుతీసి అవతలకెళ్ళాడు; కేకల
కెరటం గదిని ఊపేసింది. వెళ్ళినవాడు వేదికమీదకెక్కి “ఆర్యులారా!
చిన్నమార్పు... సన్మానితుడు సుబ్బనగారు కాదు శాస్త్రులవారు. కారణం
నేలమీద నిలబడ్డం” అని టూకీగా ప్రకటించాడు.



కా. మంత్రిగారి కార్యదర్శి ఉత్సాహంతో ఎగిరి గంతువేశాడు.
ఔను. ఔనాను. బెస్టుఔను మరొహ్మడై తే ఇంత రీసెర్చి చేసినందుకు పట్ట
పగ్గాలేకుండా ఉండేవాడు కాదని, నేలమీద నిల్చేవాడు గాడని, ఈయన
నేలమీద ఉండడంవల్ల మహా వినయశీలుడనీ కూడా బయటపడి పోతూం
దనీ...

అనుకోకుండా శాస్త్రులవారి పాదాలకేసి చూసిన ఆ ఉపసభ వారంతా
వీకగ్రీవంతో కేరింతకొట్టారు.

శాస్త్రులవారు నేలమీదలేరు. పాదాలు నేలకి బాగా ఆరంగుళాల
ఎత్తున ఉన్నాయి. శ్రీవారుకూడా సంస్కృతంలో బావురుమన్నారు. మందః
కవియశః పార్థ అని చూశారు గద్గదస్వరంతో గర్వం ఆణిగిపోతుందేమో
నన్న దురాశతో.

బాబోయ్ ఆ కాళిదాసు ఊసెత్తకు. వాడలా అన్నాడు గాని వాడికి
మహాలావు అహం అన్నాడాయన బావమరిది.

ఒక మహానటుడు తలుపు తీసుకొచ్చాడు. ఈలలతో కేకలతో గది
అదిరిపోయింది.

ఛీ. ఎంత అహంకారం. ఏవిగర్వం. మాటవరసకి నువ్వు గొప్ప

వాడవే లేవయ్యా అంటే ఔననుకుంటాడూ, ఎంత గొప్పవాడైతే మటుకు ఒప్పేసుకుంటాడూ, అలాటివాడికి సన్మానం చేస్తే మన గొప్పేవిటి ? అన్నాడు మహానటుడు.

ఆయన పూర్వాశ్రమంలో కవి. ఒక తాత్కాలిక యుగకర్త. దరిమిలాను వినయం యెక్కువై తాను కవిత్వానికి అనర్హుణ్ణి, ఇన్నాళ్ళు కవిగా అభినయించ గలిగినట్టు ఈ మధ్యనే పసిగట్టి తన ప్రజల నటనలో ఉందని గ్రహించి ఇందులో జొరపడ్డారు.

ఈ నాలుగు పాయింట్లు జోడించి, మనం అవతల పోటీదార్పి చిత్రగొట్టెయ్యచ్చు. వారు దేశ సేవకులుగా చేస్తున్న అభినయం అద్భుతమనీ అందువల్ల వారు ఫిరాయించి రాజకీయాల్నించి కళారాజకీయాలకు దయచెయ్యటం మంచిదనీ మీరు స్పీచికొట్టి వాణ్ణి చిత్తుచెయ్యొచ్చు. అందు చేత ఆ సన్మానం వీరికేచేస్తే బాగుంటుంది. నిమిషంలో రాయింబుకొస్తాను. త్రీకాలం హెడ్డింగుతో వస్తుంది రేప్పేపర్లో అన్నాడు కార్యదర్శి.

మీరంతా బలాత్కరిస్తే నాదేముంది అన్నాడు నటుడు సవివరంగా పైకిచూడబోయి.

వలంటీరు తలుపుతీసుకు బయటికివెళ్ళాడు. గది గోరెత్తిపోయింది. వలంటీరు మైకులోంచి మళ్ళీ మార్పు ప్రకటించాడు. 'ఆర్యులారా' ఇందాక చిన్న పౌరబాటు. వక్తగారి పేరును పరాకున సన్మానితుడిదిగా ప్రకటించితిమి. ఇప్పుడు సన్మానం జరిగేది సుప్రసిద్ధ మహానటుడుగారికి, కారణం కళ్ళు నెత్తికెక్కక పోవటం అన్నాడు ముక్తసరిగా.

పైకి చూడబోయిన మహానటుడు అదిరిపడి చేత్తో మొహం తడుము

కున్నాడు. ఆయనకి ఆ గది పైభాగం అంతా బర్మాలో వెదురు పోవల
 ఆడవిలా కనబడింది. మళ్ళీ మొహం తడుముకున్నాడు. కళ్ళు రివాజైన
 చోట లేవు. బాగా పైకి జరిగి నెత్తిమీద జులపాల మాటున వున్నాయి.
 రెప్పలార్చి కంగారుగా చూస్తున్నాడు భయంతో.

హా రామచంద్రా రక్షకా అన్నారు శాస్త్రులవారు.

హోరుమంటున్న చప్పుడుతో, వలంటీరు లోనికి వచ్చేసరికి అంద
 రికి చెవులు గళ్ళు పడ్డాయి. "వీడున్నరయింది. జనంగోల కంట్రాక్టు
 నాటకాల ఆడియన్సు కన్న కనాకష్టంగా ఉంది. అన్నమాట ఎవరికి విన
 వినబడలేదు. కాని ఒకనిమిషం తరవాత...అందరికీ తుమ్మెద ఝుంకారం
 లాటిది మంద్రస్వరంలో శ్రుతిపేయంగా వినబడింది. ఐదు, పది ఆనే
 మాటలు వినిపిస్తున్నాయి. చేతులు జేబుల్లోకి వెళ్ళొచ్చి మంత్రముగ్ధులు
 అయినట్లుగా ఐదూ పదీ, అర్థా పర్థా ఇచ్చేస్తున్నాయి.

"చాలా థాంక్సు, ఇంతమంది సహృదయులు ఒక్కచోట పోగడ్డం
 చూసి చాలాకాలం అయింది. మీ అప్పులన్నీ నెల్లాళ్ళలో ఇచ్చేస్తాను"
 అన్నాడు అప్పారావు సర్వజన మనోహరంగా నవ్వుతూ.

నల్లగా, పొట్టిగా, నవ్వుతూ ముద్దొస్తున్న ఆ మనిషిని అందరి
 కళ్ళూ విప్పారచూశాయి. అందరిలోనూ ఒకేమారు స్నేహం, ప్రేమ,
 గౌరవం పెలుబికాయి.

సభ పెద్ద, పెద్దబ్బాయిగారి చిన్నఅమ్మాయి ఋణసుందరి హఠా
 త్తుగా తలుపుతోసుకు లోపలికొచ్చి అప్పారావుని చూసి క్షణం సిగ్గుపడి,
 వీరే నన్నా వీరే అంది. తరువాత ధైర్యం తెచ్చుకుని జీనియస్ నాన్నా.
 అప్పులమీద ఇంత ఆధారటీని నేనెక్కడా చూశేదు. ఎంత బోగ్గా అప్పు
 చేస్తాడో తెలుసా! ఎన్నోచెప్తాడు. నాన్నోయ్ మరే రూమ్మేటికి మనియా

ర్ద్రాగానే అప్పుచేస్తాం చూడూ, అప్పుడేమో అస్సలు ఒక్క అరనిమిషం కూడా ఆగకూడదట. పోస్టుమాన్ ఇలా ఇచ్చి ఇవ్వగానే ఆ వేడిలో లాగేసుకుంటే అవతలి వాళ్ళకి నొప్పితెలీదట. మనం ఇన్నాళ్ళూ రాంగ్ మెథడ్ రైటనుకున్నాం—

పెద్దబ్బాయిగారు అమ్మాయిమాట వినలేదు. అమాంతం అప్పారావుని కొగలింఱుకొని “ధన్యుణ్ణి, ఇన్నాళ్ళూ మీకీర్తి వినడమేగాని చూడ్డం పళ్ళేదు. ఇప్పుడు వెదకబోయిన ఋణదాతలా ఎదురయ్యారు మీ కన్న గొప్ప కళాకారుడు మాకు దొరకడు. మీకు కాసేపు సన్మానం చేసుకుంటాం. టైము వేష్టని తెలుసుననుకోండి, కాని కాదనకండి” అన్నాడు.

కా. మంత్రిగారు ఆలోచించకుండా తల తాటించి, ప్రాధేయ పూర్వకంగా చూశారు.

కళ్ళజోడు వక్తకి ఒళ్ళుమండింది. ఏవిటిసార్. ఏవిటి వీరి గొప్ప? అప్పు లెవరు చెయ్యరు? తెల్లారేచింది లగాయితు అడ్డవె నవాడూ చేస్తూనే ఉండె. లక్షసార్లుచేశాం. ఇంకా లక్షసార్లు చేస్తాం. అవసరం ఉండకా తప్పదు. అప్పు చెయ్యకా తప్పదు అన్నాడు తీవ్రంగా.

అప్పారావు చప్పట్లు కొట్టాడు. తల పైకెత్తాడు. విలాసంగా నవ్వాడు. జాలిగా చూశాడు.

నేను అవసరముంటేనే అప్పు చెయ్యాలనుకోను. పువ్వులెందుకు పూస్తాయి? పిల్లలెందుకు నవ్వుతారు? నేను అందుకే అప్పు చేస్తాను — కోకిలలెందుకు కూస్తాయి... నే అందుకేనూ— సెలయేళ్ళెందుకు గలగల మంటాయి — అందుకే. కృష్ణశాస్త్రి మరెందుకు కవిత్వం చెబుతారు ?

—డిటో...రామాయణం మళ్ళీ ఎందుకు రాస్తారు? సేమ్...చాలామంది
ఎందుకు కవిత్వం చెప్పరు.

అలాగే జలదం ఎందుకు వర్షిస్తుంది - చంద్రుడు ఎందుకు
వెన్నెల కాస్తాడు? మీవంటి సహృదయులు ఇప్పుడా ఐదు రూపాయలు నా
కెందుకు ఆపిస్తున్నారు? అందుకే...

చూశారా? సూర్యుడు సముద్రుడి దగ్గర అప్పుతీసుకున్నట్లు, తేటి
పూబోటినుంచి తేనె గ్రహించినట్లు, అమ్మాయిగారు పూలు వాసన చూసి
నట్లు, నేను సహజంగా, మృదువుగా, నొప్పి లేకుండా, తెలియకుండా,
ఇలా ఋణగ్రహణం చేస్తాను అన్నాడు. అని వినయంగా తలవంచుకొని
వక్త చేతులోంచి అందుకున్న రూపాయిలోట్లు ఐదూ ఉన్నాయా లేదా అని
లెక్కచూసుకున్నాడు.

కా. మంత్రిగారుప్పొంగిపోయి, దగ్గిర్లోవున్న దండ ఒకటి అప్పా
రావు మెడలో వేసి కావలింబుకున్నాడు.

శాస్త్రులువారి కళ్ళు చెమర్చాయి. ఋగ్వేదంలో కూడా ఋణాల
గురించి వుంది. ఆ యొక్క ఉషస్సు అనేది అప్పులనే చీకటి పారద్రోలే
ఋణంలా భాసించింది ఒక వేదర్షి వ్రాశారు అన్నారాయన బొంగురు
పోయిన గొంతుతో...

“కదలండి కాలాతీత మయింది” అన్నారు మంత్రిగారు. అందరూ
వేదికపక్క నైడు కర్ణెన్ల వెనక నిలిచారు చెవులు రెండు చేతుల్తో
మూసుకుని.

వలంటీరు మైకు వాల్యూము పెద్దది చేయించి, “ఈ మాట సభ

నిజంగా బిగినై పోతుంది" అని గావుకేక పెట్టాడు. హాలు దద్దరిల్లి పోయింది. అంతా నిశ్శబ్దం. అప్పారావు ఓ గులాబీ రేకు తీసి కింద పడేశాడు. ధన్మని చప్పుడయింది.

ఇప్పుడు ఇందాక ప్రకటించిన ప్రకారం ఆ మహానటుడుగారికి కాక అప్పారావుగారికి సన్మానం జరుగుతుంది అన్నాడు వలంటీరు. అప్పారావు తొంగిచూసి సభలో నలుగురైదుగురు నిలబడ్డం గమనించి వలంటీర్ని వెనక్కి పిలిచాడు. ఐదు నిమిషాలు గుసగుసలాడాడు.

వలంటీరు తిరిగి మైకు ముందుకు వెళ్ళి "కాదు. నరసింహారావు గారికి సన్మానం" అన్నాడు. అప్పారావు పేరువిని నిల్చినవాళ్ళు కూర్చున్నారు. గాని మరి పదిమంది లేచారు. అబ్బే సుబ్బారావుగారికి అన్నాడు వలంటీరు. వాళ్ళు కూర్చున్నా ఇంకో ఆరుగురు లేచారు ఆశగా.

"కాదు వీరవరెడ్డిగారికి" అన్నాడు వలంటీరు.

ఇలా పొరపాట్లు సవరించుకుంటూ, జలాయద్దీన్, చమన్ లాల్, హీరాచంద్ సితానీ, జాన్ హారిసన్, వెంకటేశ్వర్లు అనే పేర్లు ప్రకటించి చూసి చివరికి భద్రయ్య అన్నాడు. వీరభద్రయ్య అని సభ అడిగింది. రాంభద్రయ్య అంటే కొందరూ, వీరభద్రయ్యంటే కొందరూ లేచారు.

సరేండి ఉత్తభద్రయ్య అన్నాడు వలంటీరు. సభ తటపటా యింది. ఓ నిమిషంలో ఎవరోకాని భద్రయ్య నాకు బాకీ పాతికివ్వాలి పత్తాలేడు అన్నారు. సభ గొల్లుమంది.

*

*

*

మంత్రిగారికి నీరసం వచ్చేసింది.

సోనీ ఓ పనిచేద్దాం. సన్మానితుడు కారణాంతరాలవల్ల రాలేదనీ, వారి తరపున తరుణానికి తోటి పెళ్ళికొడుకులా ఒకర్ని కూచోబెడతామనీ ప్రకటన చేసి ఈయన్నే కూచోబెట్టి కాండ సాగించేద్దాం అన్నాడు శాస్త్రిగారు. కాండేవిటండి, ఇదేం తద్దినమా మన శార్దం అన్నాడు కా. మంత్రి.

అలాగే వుంది అన్నాడు ఒక వక్త.

ఋణాగ్రేసర చక్రవర్తి, సన్మానం చేస్తున్నప్పుడున్నా గై రుహోజరు కావడమే సహజమును, సముచితమును అన్నాడు వెనకనించి ఇది చూస్తున్న ఒక పెద్దమనిషి.

అసలా పాయింటుమీద సభని పొట్టచెక్కలయ్యేలా నవ్వించ వచ్చు. అసలే విసుగేసి ఉన్నారు. వాళ్ళకి విట్లు, వినోదం కావాలి అన్నాడు ఒక వక్త.

మిగతా వక్తలంతా నాలుగోసారి సన్మానం జరగబోతున్న ఆసామి గురించి ఉపన్యాసా లల్లేసుకుంటున్నారు చకచకా.

వాళ్ళ మొహం. వాళ్ళకేం తెలుసు. తెలిస్తే ఈ అఘోరింపు లెందుకు. అయినా వాళ్ళక్కావలసింది చెప్పడానిక్కాదిది. మన క్కావల సింది చెప్పకుండాకి. నడవండి స్టేజిమీదికి అన్నారు మంత్రిగారు.

మీ ఆసలు పేరేమిటిసార్! అన్నాడు కళ్ళజోడు వక్త అప్పారావుని చూసి.

వాటిజినే నేమ్. మీరు కొన్ని ఆడగరాదు. దేవుడి ఆసలు పేరేమిటి? అన్నాడు అప్పారావు.

పక్కన బుట్టలో వున్న దండలు లావుపాటివి మూడు తీసుకుని మొహం కప్పడిపోయేలా వేసుకు స్టేజిమీద కెళ్ళి కుర్చీలో కూర్చున్నాడు దూరం ఆలోచించి.

స్టేజిమీద కూర్చున్నవారిలో ఇద్దరికి దండలు తక్కువైనందు వల్ల ఒక వలంటీరు అప్పారావు దగ్గరకొచ్చి మీరిన్ని మొయ్యలేరు అన్నట్టు మొహంపెట్టి బలవంతాన ఆవి లాక్కుని లోపలికి వెళ్ళి మళ్ళీ తెచ్చి మిగతా యిద్దరికీ వేశాడు.

అధ్యక్షులు పరాకుతో, ఆ రోజు నిజంగా సన్మానం జరగాల్సిన సుబ్బన్న తాలూకు వినయంగూరించి స్పీచి ఆరంభించి నాలిక్కరమకుని అప్పారావుకేసి చూసి వీరు అనేసరికి "వారు" అక్కడ లేరు.

తన మూడు హారాలలో రెండు పోగానే, ముఖారవిందాన్ని సభలో ఎవరో శ్రద్ధగా చూస్తున్నట్లు పసిగట్టి అప్పారావు తెరవెనుకకు వెళ్ళాడు అర్జంటు పనున్నట్టు.

పూలమాల లేవీలేవు. వెంటనే గ్రీన్ రూమ్ కెళ్ళి అక్కడ తన సంచి తీసుకుని వచ్చాడు. అందులోంచి పెద్ద బొర్రమీసం తీసి అంటింబు కొని తిరిగి స్టేజిమీదకు వచ్చి కూర్చున్నాడు.

కా. మంత్రిగారు, త్వరలో పెట్టబోయే పార్టీ గొప్పతనం, అందులో పుట్టబోయే గ్రూపు విశిష్టత వివరించి, దాని షాడో కాబినెట్ లో మొదటి మంత్రి గిరీ ఎవరికి దక్కాలో చెబుతున్నారు.

అప్పారావుకి మళ్ళీ అనుమానం వచ్చింది, ఎవరో తనకేసి పరకా యించి చూస్తున్నట్టు. లేచి వింగులోకి పరుగెత్తి బవిరిగడ్డం తగిలించుకుని ముసిముసి నవ్వులు నవ్వుతూ వచ్చి కూర్చున్నాడు.

జనం గొల్లున నవ్వారు.

వెంటనే మంత్రిగారు తన పొరపాటు గ్రహించారు. ఆవేశంలో ఆవతల వాణ్ణి తిట్టడంతో ఆగక, తనకు తనే పబ్లికున పొగిడేసు కుంటున్నట్టు ఆప్పుడే ఆయనకు తెలిసింది. స్వపర భేదం కాననందుకు చింతించి తరువాత వాక్యం ఆలోచిస్తూ అప్పారావు కేసి తిరిగి మీసం చూసి గతుక్కుమన్నాడు. కాని అంతలోనే తళక్కున ఆలోచన మెరిసింది. శైము ఎనిమిదిన్నర అవుతూంది. జనం వెళ్ళబోతున్నారు. ఇప్పుడు రాంబందుల్లా కాసుకున్న వక్తగాళ్ళని వదిలేస్తే ఓ పట్టాన మైకుని వదల్రు, జిడ్డులా పట్టుకుంటారు. ఈ అప్పారావు గాడి మీద విట్లు వేస్తూ కూచుంటారు. అందుకని తన పని తనే చూసుకోవాలి. చెప్పాల్సిన నాలుగూ తనే చెప్పాలి వీదో విధంగా....

ఒక్క నిమిషం క్షమించాలి అంటూ ఆయన వొక్క అంగలో స్టేజీమాటుకెళ్ళి అక్కడ అప్పారావు గడ్డం పెట్టుకుంటూ వదిలేసిన మీసం తగిలించుకుని కోటు విప్పేసి స్టేజీమీద కొచ్చేసి, ఇప్పుడు శ్రీ నరసింహా గావుగారు మాట్లాడుతారు అని ప్రకటించి వెంటనే పెట్టబోయే పార్టీ, పుట్టబోయే గ్రూపు అందులో తన ఆశయం వివరించాడు.

ఆయన ముగించేసరికి — ఆరుగురేనా ఉపన్యసించాలి గాబట్టి ఎవరికీ ఐదు నిముషాలకు మించి వ్యవధి ఇవ్వదల్చుకోలేదు — అప్పారావు హడావిడిగా వింగులోకి వెళ్ళి గడ్డం వదిలేసి పెద్ద విక్రమార్కుడి మార్కుజుట్టు విగ్గు పెట్టుకొని చొక్కావిప్పేసి ఉత్తరీయం వేసుకుని కూర్చున్నాడు. పక్కనున్న వక్త మీ కెన్నిరూపాలో? విజరూపం ఏది అని అడగబోయి దేవుణ్ణి తలుచుకున్నాడు.

తక్షణం “నరసింహారావుగారు” వింగులోకి పరుగెత్తి అప్పారావు వదిలేసిన గడ్డం తగిలించుకొచ్చి ఇప్పుడు శ్రీ నరసయ్యగారు ఉపస్థాపిస్తారు అని ప్రకటించి పెట్టబోయే పార్టీ, పుట్టబోయే గ్రూపు అందులో తన...

అప్పారావుకి స్తిమితం తగ్గిపోతోంది. ఇప్పుడు ఎవడో తన కేసి అనుమానంగా చూస్తున్నాడు. వెంటనే వింగులో వెళ్ళి స్టేజి మానేజర్ని బతిమాలుకొని కిరీటం, కత్తి, భుజకీర్తులున్న ధర్మరాజు చొక్కా, పంచె, చడావులు, అడిగి పుచ్చుకుని అవి ధరించి స్టేజిమీదకొచ్చి వినయంగా నవ్వి కూర్చున్నాడు, పూలలో రేకులు లెక్కపెడుతూ.

‘నరసయ్యగారు’ స్పీచి ముగించగానే, వెళ్ళి వింగు పెట్టుకొని వచ్చి ‘శ్రీ నయనప్ప మాట్లాడెదరు’ అని ప్రకటించి మూడో లెక్కరు ఆరంభించాడు.

అప్పారావు ఈసారి రెండు నిమిషాలలోనే లోపలికి పరుగెత్తి కీచకుడి కాస్ట్యూము వేసుకువచ్చాడు. అప్పులాళ్ళు ఝడుసుకుంటారన్న ఆశతో.

నయనప్పగారు లోపలికి పరుగెత్తి ధర్మరాజు వేషం వేసుకుని కత్తి ఝుళిపిస్తూ ఇప్పుడు శ్రీ జాన్ హారిసన్ గారు మాట్లాడుతారు అంటూ నాలుగో విడత ఆరంభించాడు.

అప్పారావుకి కీచకుడి డ్రెస్సు నప్పక ద్రౌపది వేషం వేసేలోగా సభలో సంరంభం, గండ్రగోళం చెలరేగింది.

పక్కవీధిలో జరుగుతున్న మీటింగులో, పెట్టబోయే పార్టీ [ఇదే] లోని పుట్టబోయే గ్రూపుకి నాయకుడిగా అక్కడి పెద్దమనిషినే ఏకగ్రీవంగా ఎన్నేసుకున్నారనీ, మినిష్ట్రీలో ఆ గ్రూపుకి రెప్రజెంటేషన్ సీటిచ్చినప్పుడు

ఆయనకే ఇవ్వాలని తీర్మానం పెట్టేశారనీ కబురు వచ్చింది. ఆ గ్రూపు ఊరేగింపుకూడా జరుగుతోంది. వాళ్ళు కాసేపు గుమ్మంలో నుంచి కేకలు వేసి, ఇక్కడెలాగా జనం రెడీగా ఉన్నారు కాబట్టి ఇక్కడో సన్మానసభ చేయాలని నిశ్చయించారు.

‘సన్మానం సన్మానం’ అని ప్రకటన చేశారు. ముఖ్యులంతా గ్రీన్ రూమ్లో జొరబడ్డారు. కాబోయిన మంత్రిగారు కూడా అందులో కలిసి పోయి ప్రముఖ పాత్ర వహించాడు.

ఎవరికి సన్మానం చెయ్యాలన్న ప్రశ్నతో గదిలో జనం వాదించు కుంటున్నారు. అవతల హాలులో జనం ఆలస్యాన్ని సహించలేక కేకలు ఈలలు వేస్తున్నారు.

కాబోయి మానివేసిన మంత్రిగారికే కానందుకు సన్మానం చేస్తే అద్భుతంగా ఉంటుందనీ, తద్వారా పార్టీలో ఐకమత్యం సిమెంటులా గట్టి పడూరుకుంటుందనీ కా. మంత్రిగారి కార్యదర్శి సూచించాడు.

ఔనాను. తాము ఉట్టి వెధవలన్న ముక్కను వినయంతో అంగీకరించి మంత్రిగారిని త్యాగంచేసిన స్వార్థజీవి అన్నాడొక ఉద్రేకి.

కా. మంత్రిగారు సగర్వంగా వినయం నటించారు.

గదిలో ఆందరూ హాహాకారాలు చేశారు.

ఆయనకి నెత్తిమీద హలాత్తుగా రెండు కొమ్ములు మొలిచాయి.

రెండోసారి అప్పును నొల్లకోడాని కొచ్చిన అప్పారావు ఆ గది తలుపు తెరిచి మళ్ళీ మొదలా అని నిర్ఘాంతపోయి తలుపలాగే వదిలేశాడు. ఇవతల గదిలో యీ అఘాయిత్యానికి చెలరేగిన హాహాకారాలు కలిసి హోరెత్తిపోయేసరికి ‘ఆ భవనభువనం’ దద్దరిల్లి పోయింది.